

Nova Ido – literaturo

**SKANDALO
EN
ROSERINGEN**

da G. T. ROMANIN

**Editerio Krayono
Ponferrada - Hispania**

2005

Titulo:
Skandalo en Roseringen

Autoro:
G. T. Romanin

Yaro:
2005

Dissendero:
Jean Martignon
12, rue Maurice Utrillo
F-91600 Savigny sur Orge – Francia
martignon.jean@wanadoo.fr

Editerio:



Editerio Krayono
Los claveles, num. 6, B.
E-24400 Ponferrada, Hispania.
krayono@yahoo.es

Licenco:
Omna edituri da Editerio Krayono,
do anke ta verko, licencesas sub
[Creative Commons License](http://creativecommons.org/licenses/by-nc/2.0/legalcode)



<http://creativecommons.org/licenses/by-nc/2.0/legalcode>

Plusa edituri en Ido:
www.publikaji.tk

SKANDALO EN ROSERINGEN

da G. T. ROMANIN

Prefaco

Ica verketo esas detektiv-romaneto dil moderna Idala literaturo. Ma ne parolesas pri irga detektiv-romano, nam ol esas komika libro. Certe la temo di ca romaneto eventanta en Germania dum la yari 1960, cirkume, esas extreme skandaloza e mem shokanta por multa posibla lekteri, ma quale skribis uladie André Gide, famoza literaturisto Franca dil XXma yarcento : « *On ne fait pas de bonne littérature avec de bons sentiments* » (Onu ne produktas bona literaturo per bona sentimenti). Do, se on volas redaktar originale on devas ekirar la ja sequata voyi ed on devas havar originala sentimenti qui ne esas infalible bona.

Me uzis Germanaji en la texto por plu bone reflektar la atmosfero Germana, nome me skribis pri la Hans o la Zenobia vice skribar pri Hans o Zenobia, ma ico esas tote kustumala en la Germana. Anke me uzis Germana vorti ed parol-manieri por la lokala aspekto dil texto, tale : bele en ordino, quan la Germani o Germane-parolanti quik rikonocos kom tradukuro di la Germana parol-maniero « *schoen in Ordnung* ». Me kreis la abreviuro (sl) por : slango o slangajo en la skopo indikar vorto originala ma qua ne esas oficala nek oficaligota e qua esas hike nur por spicizar la diserturo, ma sen irga altra ambicio.

Mea ambicio esas nur amuzar la lekteri.

G.T. ROMANIN

SKANDALO EN ROSERINGEN

S-ino Nuechter esis tre gaya itamatine, nam esis bela frusomerala vetero di agreabla komencanta sundio. En lua jolia domo, jacanta ye la limito dil urbeto Roseringen, en la Germana provinco-lando Ostpreussen-Lothringen (Est-Prusia-Lotringia), bone sorgata e tre komfortoza, el koqueskis la abundanta Germana dejuneto. Orea sunradii penetris aden la koqueyo per la apertita fenestro. Omno esis sana e gaya ed en perfekta ordino e neteso. El expektis la levo e la veno, balde, da elua filiulo la Hans qua esis yuna viro evanta dek-e-sep printempala yari.

Kustumale sundie, precize ye 7 kloki 15, la Hans apareskis ye la pordo dil koqueyo por dejunetar absorbante granda tasedo de kafeo kun multa « *broetchen* » (paneti) quin il igis plu saporozza per kulieredi de konfitaji o quin il grasizis per butro kun shinko. Adjuntite ad ico il manjis anke boliigita ovo akompanata per delicoza « *Bratwuerste* » (rostita socisi). Il manjis multe, nam lu esis adolecanta yunulo e bezonis abundanta e sanigiva nutrivi, tante plu ke il esis robusta e longa. Ye 7 kloki 17 la Hans ne aparabis e s-ino Nuechter desquieteskis. Kun timo ed angoro el iris aden la chambro di lua kerlo (tale el nomizis afecionoze lua filiulo), e yen, quala surprizo ! La chambro e la lito esis bele en ordino, nur la Hans ne esis hike, quankam, hiere vespere, ye 18 kloki il esis heme, ed irabis su kushar aden lua chambro ye 21 kloki, quale kustumale saturdie.

El konstatis ke la fenestro esas kelkete apertita e lore ne esis granda problemo ekirar la lojeyo e departar. Ma adube ? Til nun la Hans esabis tre kalma, kad il amoreskis ? Kad il volis sequear yunulino o debochera muliero ? Ye ica penso s-ino Nuechter (Zenobia) divenis extreme iracoza e preske fola. Quale tala nechasta e debochiganta personacho povabus seduktar ed atraktar lua tante amata filiulo ? Quale la Hans povabus divenir tante nedecanta e desgratitudoza por fugar kun tala hominacho ?

Pos la unesma instanto de astonego , el rezolvis telefonar senfriste a la lokala policani qui trovesis en la vicina urbo Memetz olqua esas anke la chefurbo di « *Ostpreussen-Lothringen* » (Est-Prusia-Lotringia).

La Est-Prusiana-Lotringiana policisti arivis rapide e povis nur konstatar lo eventinta. Li questionis s-ino Nuechter (Zenobia) pri la hierala tempo-uzado di lua filiulo, ma ico nule helpis. Li questionis el pri lua amiki e « frequentati » e fine saveskis ke il havas grand amiko, nome la Juergen Hayder kun qua il iras ofte dum libera tempo a la kafeerio « *Zu Kotzenburg* ».

Pos la interviuvo li iris a la lojeyo dil genitori di la Juergen e nule astonita li konstatis ke lo sama eventabis ibe. Nun parolebis pri fugo organizita da la du kerli. Quamotive ? La yuni ofte esas aventurema e ne sempre prizas la tranquilesos, sekureso e bon ordino di borgeza hemi, ma nun oportis trovar indici por serchor ili. Neeviteble ed infalible, li iris a la kafeerio « *Zu Kotzenburg* » e questionis la proprieteri e la klienti, ma nulu savis ulo o povis indikar irga informo.

La policani havis la unika posibleso raportar a s-ino Nuechter (Zenobia) la senfrukta rezulto di lia inquesto. Li povis nur promisar durigar la serchadi per informi-demandi tra la tota lando e mem, eventuale, en la vicina landi.

S-ino Nuechter esis konsternita e sola, el ploreskis abundante e bitre, ma ico ne duris eterne nam Zenobia (Nuechter) esis tre energioza e decido-kapabla Germana muliero. Pos

plorir dum ula tempo el rezolvis irar a la sideyo di la lokala jurnalito titulizita **DIE ROSERINGENER NACHRICHTEN** (LA INFORMAĴI DI ROSERINGEN) por questionar la ibala jurnalisti e demandar a li publikigar prisercha anonco koncerne lua filiulo e la yuna Hayder. Li aceptis volunte.

Kurtatempe pose, familiani venis a lua hemo por kunsidar e parolar pri la neprevidita krizala situeso. S-ino Zenobia Nuechter esis vidvino nam lua spozulo mortabis kombatante ye la servo dil Guidisto dum la milito. Elua patro Wilfried Gaertner, severa ed imperema viro kun rufa hararo, esis hike kun lua diskreta ed afabla spozino la Hilda. Anke esis prezenta la fratulo di Zenobia Nuechter, nome la Gustav, qua esis jurnalista che **DIE MEMETZER ZEITUNG** (LA DIALA JURNALO DI MEMETZ). Diversa geonkli e gekuzi adkurabis por pridiskutar la necesa agomaniero.

Pos drinkir glasedeto de « **Schnaps** » (Germana alkoholajo) avulo Wilfried Gaertner dicis:

- Ha ! Dum la tempo di la Guidisto , ico ne eventabus nam itatempe la yunuli ne darfis pensar pri amuzo e tempo-disipo, li sportumis admaxime ed esis omna membri dil HJ (pronuncez Hayod t.e. Germana abreviuro por Hitler-Yunaro).

- Yes, ma nun ni esas dum la tempo dil Federural Republiko e ni mustas vivar kun nia epoko - replikis la Hilda, lua spozino.

- Forsan ni devus engajar detektivo - dicis lia filiino, - il, probable, povus helpar ni.

- Esus plu bona agar komune kun le Hayder - adjuntis la olda onklino Kunigund Jaeger.

Quale hazarde apene el dicabis ica vorti ke kelka frapi audezis ye la pordo e, per apertar ol, videblezis Herr und Frau Hayder (gesiori Hayder). Li venis juste por entraprezar agado komuna kun s-ino Nuechter e lua familiani.

Bonveniginte la paro, onu durigis la diskuto e rezolvis publikigar prisercha anonco ne nur che **DIE ROSERINGENER NACHRICHTEN** (LA INFORMAĴI DI ROSERINGEN) ma anke che **DIE MEMETZER ZEITUNG** (LA DIALA JURNALO DI MEMETZ). Pluse, on interkonsentis por organizor interviuvi che la lokala radiofono*- e televiziono-staciono. Tandem onu engajis la maxim bona detektivo di Memetz, nome s-ro Gottlieb Albrecht.

Balde, la tota urbeto Roseringen parolis pri la skandaloza desaparo di amba yunuli. Le Hayder e Zenobia Nuechter ne tro savis quale reaktar nam tal afero nulatempe eventabis en Roseringen ante. La Zenobia ne plus audacis irar a la teo-salono di Roseringen por parolar kun « **Klatschtanten** » (babilema amikini) dum savurar saporosa kuki e drinketar delicoza Germana kafeo akompanata per multa « **Schlagsahne** » (quirlita vanilkremo). El esis tro trista e ne plus havis la inklino agar tale. Komence la serchi esis senfrukta e s-ino Nuechter desespereskis, lore un ek lua kuzini nomata Gudrun konsilis ad el vizitar la, segun el, maxim bona klarvidantino di Memetz nome s-ino Carmela. Unesme la Zenobia refuzis ma pos kelka tempo el, fine, aceptis. Amba mulieri demandis rendevuo a la klarvidantino. Pos audir ke parolesas pri serchado di desaparinta persono la « sorcistino » postulis ke on portez ad el objekto aparteninta a la departintulo.

La sideyo ube laboris la klarvidantino trovesis en diskreta ed obskura imoblo dil Wilhelmgasse (stradeto Wilhelm; celite facanta homajo ad imperiestro Wilhelm II). Por irar a

lua laboreyo necesesis trairar interna korto e funde di ca korto stacis eniro-pordo. Pos enirir ol, onu devis acensar eskalero dum tri etaji e tandem arivar a granda impresanta pordego kovrita per nigra ledro laborita talmaniere ke omnaloke sur ol aparis arjentea rombi, cirkli ed okangula steli. Akompanata da kuzino Gudrun, s-ino Nuechter sonigis la elektrala klosheto, por anoncar lua veno, kun palpitanta kordio, pro timo e deziro saveskar. Yuna e bela negrino tre nete e korekte vestizita ya preske eleganta apertis la pordo.

- Ka vi esas s-ino Nuechter e lua parentino ?

- Yes, vu esas s-ino Carmela, kad ? Me konjektas.

- No, me esas nur elua servistino, me duktos vu a la varto-salono.

La varto-salono ube sideskis la du mulieri havis muri farbizita per violea koloro. Esis videbla omnube « poster »-i kun ikoni plena de Novepokala (« New Age ») mistikismo vidigante portreti di Kristo, Buddho, Siniro Vishnu, Shiva e Ganesh (Indiana deo kun elefanto-kapo), omni kune. Ica imaji esis belege kolorizita ed impresiva. Sur granda afisho obskure verda esis lektelebla la moto imprimita per oranjea literi : « Siorino Carmela vidas omno, savas omno ».

Vartinte dum mi-horo, la homini duktesis dal servistino a la labor-chambro di la klarvidantino. Ita chambro havis muri tapetizita tote nigre e dekorita per multa lakrimi reda ed orea. Dop labortablo ek ebena ligno ed apud stopita otuso sidis s-ino Carmela. S-ino Carmela esis longa e « *vollschlank* » (grosa) muliero kun nigra hararo ed okuli. Elua labii esis fardizita per intense reda fardizuro e surkape el surhavis violea fulardo sur qua desegnesis flori e kruci. Dolcega e precozaodoro di miro-incenso plenigis agreable la chambro e bela ortodoxa kanti audebis diskrete, impresante profunde la vizitanti.

Zenobia Nuechter prizentis mikra monetuyo aparteninta a lua filiulo. Pos regardir ol atencoze e reflektir duminstante, la klarvidantino dicis :

- Me vidas yunulo qua posedas ol. Il esas longa e forta (lo esis justa). Il esas serioza, ma ne esas kontenta pro ke il edukesas tro severe. Il havas mult amiki en loko, qua esas forsan kafeerio, ed il rezolvas departar kun un o du ek ili, fore de lua hemo.

- Yes, ma questionis s-ino Nuechter, kelke shokita pro la anonco ke lua filiulo esas tro severe edukata dum ke el edukis lu nur segun Est-Prusiana-Lotringiana maniero tradicionala - ka vu povas dicar a me adube il iris ?

Pos koncentrir ankorefoye sorgoze elua mento e regardir itere la mikra monetuyo, s-ino Carmela adjuntis :

- Me vidas lu departar a stranjera sudala lando, ma ulo esas bizara, nome il iras adibe pos askoltir un ek vua parenti qua esis exterlande en Sudo dum la milito.

- Ma ico povas esar nur mea frato la Gustav ! klameskis Zenobia. Dum la milito, il esis en sud-Francia. Lun me questionos. Me ne pensabus pri lo!

- Me joyas audar vu dicar ico. La konsulto kutas po duacent Germana marki, me pregas.

Pos ekirir de la klarvidantineyo, Zenobia Nuechter rezolvis vizitar la Gustav, lua fratulo qua lojis en Memetz ube il laboris por la diala jurnalono *DIE MEMETZER ZEITUNG*. La Gustav esis tatempe mezevoza, celiba viro, malgre omna probi da lua fratino mariajigar ilu kun decanta e serioza yunino. Kelkafoye il venis vizitar el en Roseringen, e lore iris sat ofte a la kafeerio *ZU KOTZENBURG*.

Kande el arivis en lua lojeyo jacanta en anciena imoblo dil Kaiserstrasse (imperiestrostrado) la Gustav esis manjanta lua dineo konsistanta ek biro, rostita socisi, rostita terpomi e surkruto quin lu querabis che restorerio-vendeyo. Il astonesis pro la subita e ne-expektita veno da lua fratino ed il questioneskis afable :

- Quo esas la motivo di tua vizito ?
- Me volas inquestar, ka tu esis en Francia dum la milito ?
- Dum du yari yes, pose me iris a la estala fronto.
- En quala parto di ca lando tu esis ?
- En sudo, en urbo Montauban.
- Ka tu parolis a la yunuli pri ca urbo ?

La Gustav kelke paleskis ed aspektis embarasata.

- Yes, il respondis deslaute.
- Quo povabus atraktir li ibe ?
- Me ne savas respondis la Gustav, sempre plu embarasata. Forsan pro ke me havas bona memoraji pri la loko, o forsan pro la milda sudala klimato.
- Omnakaze, esas chanco por ke li esez ibe.
- Posible yes, ma me absolute ne povas respondizar ica questiono.
- Bone, me agos nun, finis lua fratino suspektante ulo neklara.

El senfriste telefonis a s-ro Gottlieb Albrecht ed iris quik a lua oficeyo en la Bismarckstrasse (Bismarck-strado). S-ro G. Albrecht apertis granda e ronda okuli kande Zenobia Nuechter parolis a lu pri la klarvidantino e la vizito a sua fratulo.

- Me ne tro povas kredar serioze vua raportajo, nam la klarvidantini esas sharlatanini.
- Quo ? explozis la Zenobia, s-ino Carmela esas la maxim bona klarvidantino en Memetz! On susuras mem ke la Federural Kancelero venas kelkafoye celite che el, e mult altra politikisti ed famoza artisti ed eminentuli qui venas de la tota Federural Republiko. Me ne pagas vu por maldicensar pri la klarvidantini, ma por agar. Kad vu havas indici ?
- No, respondis shamoze s-ro Albrecht.

- « *Das ist aber eine reine Schande !* » (Ico esas vere shaminda !) replikis energioze s-ino Nuechter, lore vu devas inquestar en Montauban.

- Yes, yes, respondis s-ro Albrecht, ma me ne savas tro bone la linguo, ed inquesto en tote stranjera medio esas extreme desfacila.

- Ne importas, me pagos a vu interpretisto, ma vu mustas adminime irar adibe.

- Yes, dicis rezignanta, itere la detektivo qua savis ecelante la Franca patuazo* (lokala, nacionala idioma), ma timis tala voyajo.

Pos la viziti a lua fratulo e G. Albrecht, s-ino Nuechter iris che le Hayder ed informis li pri la rezulto dil elua serchadi. Li interkonsentis por irigar la detektivo maxim rapide posible al urbo Montauban en sudwest-Francia.

Kelka dii pose, Gottlieb Albrecht arivis en la centrala ed unika fervoyala staciono di Montauban. A taxio, stacanta avan la staciono, il komendis irar a la hoteleto « *Le Sebastien* ». La taxiisto ridetis diskrete e konduktis lu a la indikita gasteyo.

Kande il eniris la hoteleto, il quik konstatis ke la granda acepto-chambro esis fumizita per la fumuro dil sigareti di nombroza gastis qui anke drinkis diversa alkoholaji, inter altri la lokala famoza « *pastis* » t.e., anizizita alkoholajo.

Pos instalir su en sua chambro, il itere pripensis la situeso : quale trovar la amba yunuli ? Lu grantis nula kredo a la aserti di klarvidantino, malgre to ilu mustis agar quale se... Il havis nur fotografuri, tamen evidente ico esis tre poke suficanta. Ma il esis pagata ed oportis cerebragar.

Il decensis a la manjo-chambro por dinear. Ilu regardis la menuo quan onu prizentis ad il. Lu komendis rostita socisi kun fazeoli kom precipua disho (ita disho nomizesas « *cassoulet* » en sudwest-Francia) e Franca biro. Lu quik deceptesis: pri la fazeoli on povis dicar nulo, ma la socisi esis kauchukatra e des-saporoza. La biro esis vera katastrofo, on dicus preferere : biracho. Gottlieb Albrecht sospiris, lua sejourno en ica sud – Franca urbo supozeble esos extreme tedanta.

Pos la repasto e dum vesperesko il promenadis tra la urbo e konstatis ke la promenanti esis precipue viri, semblante la mulieri ne tre prizis ekirar tarde, mem akompanata da maskula familiano od amoranto.

Retroveninte a la hotelo, il regardis la televizionilo, ne tro bone komprenis la informaji en la stranjera linguo, ma tamen il komendis glasedo de « *pastis* », nam il absolute ne plus volis drinkar la lokala biracho. Ye lua astono la saporo di « *pastis* » tre similesis olta dil Greka « *ouzo* », ol esis mem kelke plu forta. La detektivo lernabis prizar la exotika « *ouzo* » lor vakancala sejourno en Grekia ed il esis ravisata ritrovar lua delicoza ed orientala aromo hike.

Ye la sequanta dio, il vizitis plu profunde la urbo qua ne havas multo vidinda ed komencis enoyar serioze. Ye ula posdimezo en la kafeyo dil hotelo, dum ke lu esis drinkanta « *pastis* », viro sideskis apud il e paroleskis ad il. La detektivo respondis pro politeso ed il esis kelke embarasata, nam audeblesis ke il esas exterlandano pro lua stranjera acento. Tamen ico ne semblis esar problemo por la homulo qua durigis lua parolado. Pos instanto il intelektis ke la nekonocato propozis a lu irar a la neceseyo por

intermasturbar. Kelke astonata pri la propozo Gottlieb reflektis; forsan per aceptar il havus plu bona possible por konoceskar la lokala lojantaro e lua vivo-maniero. Ne sen embaraso ed hezito il aceptis. Pos la relati, il questionis lua « amiko » kad onu tante facile relatas kun exterani en ica urbo. La respondo esis ke la urbo esas famoza en la tota regiono pro la facileso dil relati sexuala inter viri, nome ol esas vera paradizo por la homuli qui prizas tala juo. Lore, lu subites intelekteskis to quo eventabis en Roseringen; la du yunuli audinte parolar pri urbo Montauban da la onklulo Gustav rezolvabis fugar adibe por eskapar la tro severe borgeza atmosfero dil Est-Prusiana-Lotringiana urbeto. Nun la klarvidantino esis probable justa, ma quale trovar la kerli ?

Il montris la fotografuri di amba yunuli a lua nova konocatulo ed ilca ridetis, nam il semblis bone rikonocar la knabuli (sl) (t.e. slango-vorto por yunuli) e dicis ke li laboras che la pensioneyo « *Au Lion d'Or* » (Ye la Ora Leono) palpebragis e pose desaparís. Nun oportis serchar la « Ora Leono ». Il kredis obtenar la adreso che urbala mapo ma ol ne indikesis ibe ed il devis habile questionar la homi por obtenor la dezirata informo.

La homi semblante ne konocis « La Ora Leono » ed il komencis kredar ke ica nomizuro esas nur mala joko debata a lua nesuficanta savo dil Franca idioma. Il desespereskis kande uladie trairante anciena e sordida, poka atraktiva strado, il havis l'impreso sonjar dum ke il perceptis che olda albergo la nomo « *Au Lion d'Or* ». Lu eniris la edificio senfriste.

Funde di koridoro trovesis aceptisto qua questionis lu pri quo lu deziras. Lore G. Albrecht inquestis kad esas trovebla chambri por la nokto. La aceptisto semblis surprizita od adminime ne expektar tala questiono. Il respondis ke kelka chambri esas libera e se il volas vizitar por decidir quon il selektos, ilu darfás agar tale. Konsentite, il iris a la indikita chambri di qui la pordi esas apertita. Regardinte la unesma chambro desklozata, il vidis nuda viro qua prizentis ad il sua dorso. Lore la detektivo kompreneskis ke il trovesas en geyala... lupanaro !

Il ne povis agar altramaniere kam relatar kun la putulo* (maskula prostitucato) por la neceso di lua inquesto. Il profitis la okazono por questionar kad il konocas Germani qui laboras hike. La geya debochisto respondis ke yes e ke esas cadome Hans e Georges (por Juergen). Lore Gottlieb intelektis ke il trovabis la traci dil serchata yunuli, ma nun quale agar? Il devis vidar li por esar absolute certa ke li konformesas a la fotografuri e pose informar la parenti. Ma quale iti reaktos ?

Il durigis la inquesto-sejorno e konstatis ke ofte enstrade viri o yunuli paroleskis ad il. Nulube altraloke, il konstatabis ulo simila. Pos frequentir plurafoye la lupanaro, il fine sucesis vidar la du yunuli qui vere similesis la fotografuri transmisita ad il.

Il informis s-ino Nuechter telefone. Kande el audis pri la fato di sua filiulo el esvanis. Rikoncieskinte, el probis su pendar, ma la kordo ruptesis ed el falis sursule sen multe domajar su ed el haveskis nervi-krizo per ruptar omna objekti e pladegi en sua domo. Pose, el advokis lua familiani por kunvenor pri lo facenda.

Avulo Gaertner e lua spozino, same kam la Gustav venis quik. Zenobia insultis violentoze la Gustav qua dum la milito sejournis kom okupanto en Montauban e konseque esis responsiva por la aventuracho di amba yuni. Nulatempe ante Zenobia pensabus ke lua fratulo povus esar « *wärmer Bruder* » (geyo) ed el volis strangular il. Avulo Gaertner mustis helpar la Gustav por impedir el, nam el havis histeriika forteso. Tandem esis necesa venigar mediko por kalmigar el e pridiskutar plu tarde la afero.

Kelka dii pose, li itere kunvenis. Zenobia plendis akuzante : « Ha ! lor la tempo dil Guidisto ico ne povabus eventar, nam existis la yunaro-organizuri bone kontrolata e la porkachi di ca kategorio iris a karcero, e lo esis justa ». Dicinte ico, el mordis a su la labii, nam ilua fratulo esabis che la Hitler-Yunaro, bona kombatanto e sportema militisto ed ico omno ne impedabis il esar « porkacho » e mem juar lua vicio en monstrala Montauban.

- Ka le Hayder savas ulo questionis olda Wilfried ?
- Til nun, no, quale agabus le Hayder ?
- Me ne presavas ma se ni ne ocidos la knabuli (sl), ni mustos mariajgar li, quik !
- Me opinionas ke tu esas justa, ico esas la unika solvo ! Ma quale kaptar li ? Ka ni devos intervenigar la policiani ?
- Tote ne, lore la skandalo esus tante forta en Roseringen ke nia amba familii mustus translojar ad altra loko dil Federural Republiko, e certe, tre fore de hike.
- Yes, ni devas imaginar altra kaptilo, ni cerebragez.

Ye kelka tempo plu tarde, un ek la fratini di avulo Gaertner, olda vidvino nomata Jane Kanzler, tre imperema ed iracema ma tre bonkordia, qua esabis anarkiistino dum lua yuneso, opozite a lua cetera familiani qui sempre havabis tre konservema opiniononi, quale la Est-Prusiani-Lotringiani generale, mortis. La Hans tre amis onklino « Jenny », quale lu surnomizis el afecionoze, pro ke el koquis bonega kuketi e precipue delicoza « *lebkuchen* »-i quin lu tre prizis. Quale omna lekteri savas la « *lebkuchen* »-i esas saporozza sukritzita e spiczita kuketi quin on havas la fortuna trovar nur en Germania, lando benedikata dal deaji pri kuki e dolcaji.

Onu do sendis mesajo per rapida posto a la Hans por ke il e lua amiko venez por la enterigo di Jane Kanzler qua esas grava evento en la vivo di Roseringen, nam ca dicita persono esis famoza homino ibe. El sempre lojabis en Roseringen e havis kom origino tre anciana Roseringenana familio.

La afero sucesis e la du yunuli arivis justatempe por asistar la pozo en la tero di s-ino Kanzler. Policiani vestizita civile anke esis prezenta e pos la ceremonio, amba adolecanti sendesis diskrete a dementerio por subisar psikoanalizo destinota divenigar li normala. Tale rezolvabis Zenobia Nuechter e la familio Hayder segun la konsili dal chefa redaktero dil *ROSERINGENER NACHRICHTEN* qua esas tre inteligenta ed instruktita viro, savante pri mult aferi e qua informesas ke esas perfekte posibla kuracar geyeso e risanigar la geyi. En la kliniko di doktoro Hartmann, lo esas, ye lua konoco, tote bone facebla.

Doktoro Markus Hartmann esis sat robusta e netenua mezevoza viro kun griza hararo e qua surhavis ronda binokli cirklizita per arjentea metalo. Lua kliniko esis un ek la maxim bona en la Federural Republiko, jacanta meze di bela gardeno kun splendida flori ed arbori, tre neta e komfortoza kun experta e bonastila labor-esquado de geflegisti. Il quik subisigis balnoterapio a la yunuli e pose inquestis singla ek li pri lia pasinta vivo ed hipnotis li. Tale (per hipnoto), il saveskis ke la yuna viri quankam preferante forte la homi di lia sexu, anke, subkoncie, tre prizis grosa e mem grosega e ne tre bela mulieri sen audacar konfesar lo, quale multa viri. Yen la solvo ! Pos kelka monati de kuracado, il retroirigis la du knabuli (sl) ad-

heme ed informis la familii ke mariajo esas denun posibla kun tre grosa homino. Zenobia Nuechter e lua genitori esis tre felica, nun oportas trovar grosega e ne tro bela muliero. Ma, serchante, li konstatis ke la tasko nule esas facila. Onu povas sen tro multa peno trovar bela e tenua yunini, anke leda homini, ma nule mulieri qui esas samatempe vere grosa e sat leda. Quale agar ? Li questionis Hans pri lua gusti ed il respondis ke il volas su mariajar kun la Yasmina. Quala Yasmina ? li dicis a lu; ed il respondis : Yasmina Igue.

La familiani tre shokesis, nam la Yasmina Igue esis Turka e mariajo kun Turkino ne esis aceptebla (itatepe) por decanta Germana familio, quankam la Yasmina vere esis grosega (pro tro prizar e manjir tro multa « *rahat lukum* »-i, t.e. dolca e tre sukritzita Turka bonboni) e pasable leda. Ma la Hans ne volis audar parolar irgo pri altra mulieracho e balde havis nervalo maladeso e depresio.

On itere diskutis kun la chefa redaktero dil *ROSERINGENER NACHRICHTEN* e pos recevir la konfidenco, il respondis ke nulo esas plu facila kam publikigar anunceto en la monatala jurnalito *DER DEUTSCHE JAEGER* (LA GERMANA CHASERO) ube abundas bizara anunceti, e demandar grosa, ne tro bela ma afabla e bone edukita yunino.

Li recevis entote tri respondi veninta de la tota Federural Republiko. Fine damzelo di Nuernberg nomata Franziska Jasper e quan lua samskolani surnomizis « *das elefantenkueken* » (la pezoza, grosa yunino, en Germana slango) inter altri pro ke el havis leda ronda ventro di birodinkero, tre plezis a Hans; e por la joyo di amba familii rezolvesis la spozesko. Hans engajesis kom jurnalisto che *DIE ROSERINGENER NACHRICHTEN* por vivigar sua futura familio e granda mariajo-festo organizesis en Nuernberg che la restorerio « *Zum Schwaenlein* » (Ye la cignoyuno), e nulu en Roseringen pensis ke la Hans malgre lua mariajo esas geyo.

La mariajo benedikesis dal cielo e la gespozi genitis sep gefilii (kin yunuli e du yunini), omni sana e bele aspektanta.

Ulo simila eventis por Juergen Hayder.

Plu kam triadek yari pasis depos ica tempo. Hans Nuechter duras irar « *Zu Kotzenburg* » od en altra simila loki. Il trovas facile homuli qui esas sexuala parteneri e mem lu havas tri konstanta amoranti. Tale il agas quale tre multa viri e ne plus opinionas ke il esas « geyo », quankam il havas tre aktiva « geyala » vivo, nam il esas mariajita e familio-patro.

Lua gefilii esas nun omna spozeskinta ed havas suafoye filii. Omna yunuli iris la sama voyo kam lia patro e frequentis sen skandalo « *Zu Kotzenburg* » ed altra maskula loki. Ili havas bela spozini, ne tro tenua ma ne same grosa kam lia tro « *vollschlank* »-a matro. Du ek li su mariajis a Turkini. Nun, kun la tempo-irado Hans Nuechter koncias ke il esis tro « *Preussisch streng* » (kun Prusiana severeso) edukita e ke il havis falsa idei pri la realeso pro ke il esis mentale izolita de la realaji. Il sucesis edukar plu sagace lia familiidi kam il ipsa edukesis e ne regretas lo.

FINO